
Indurayarajna Kritam Balakrishna Stotram

इन्दुरायराज्ञा कृतं बालकृष्णस्तोत्रम्

Document Information

Text title : Indurayarajna Kritam Balakrishna Stotram

File name : indurAyarAjnaAkRRitaMbaLakRRiShNastotram.itx

Category : vishhnu, vishnu, krishna, lakShmInArAyaNIyasaMhitA, stotra

Location : doc_vishhnu

Proofread by : PSA Easwaran

Description/comments : lakShmInArAyaNIyasaMhitA | khaNDa 2 | adhyAya 189/19-37||

Latest update : February 28, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 28, 2026

sanskritdocuments.org

इन्दुरायराज्ञा कृतं बालकृष्णस्तोत्रम्



विवाहविधिना तत्रोत्सवः सम्यग्व्यजायत ।
राजा ददर्श कृपया जामातारं चतुर्भुजम् ॥ १९ ॥
शङ्खचक्रगदापद्मधारिणं करुणामुखम् ।
तुष्टाव परया प्रीत्या पर्वतस्थोऽप्यपर्वकम् ॥ २० ॥
अविद्यापर्वशून्यस्त्वं मायागुणविवर्जितः ।
पाहि सङ्घातधर्मेभ्यो नय धामाऽक्षरं तव ॥ २१ ॥
अनाद्यन्तः परब्रह्म बालकृष्णो नारायणः ।
हरिकृष्णो भवानास्ते नरो नारायणो भवान् ॥ २२ ॥
ऋषयः पितरः सिद्धा देवा गन्धर्वदानवाः ।
पन्नगा राक्षसा यक्षा यं न जानन्ति तत्त्वतः ॥ २३ ॥
योगिनः साधवः सत्यो ज्ञानिनस्तापसेश्वराः ।
यं न जानन्ति देवेशं कुतोऽयं भगवानिति ॥ २४ ॥
तस्मै मे नम इत्यस्तु पाहि संसारसागरात् ।
यस्मिन् जनिः पुषा नष्टिर्भूतानां ते नमो नमः ॥ २५ ॥
विश्वात्मन् विश्वकर्मात्मन् विश्वकर्मेक्षणादिमन् ।
कर्मणामपि नैष्कर्म्यं दधँस्त्वं पाहि सागरात् ॥ २६ ॥
सहस्रकिरणं विष्णुं सर्वतश्चक्षुषं प्रभुम् ।
अनन्तकरपादाद्यं नमामि परमेश्वरम् ॥ २७ ॥
अणुष्वणुं महान्तं च महत्स्वपि ध्रुवं हरिम् ।
गरिष्ठं श्रेष्ठमत्यूर्ध्वं त्वां नमामि परेश्वरम् ॥ २८ ॥
अतिभूतादिकर्माणं बुद्धीन्द्रियाद्यगोचरम् ।
पुराणपुरुषं ब्रह्म त्वां नमामि परेश्वरम् ॥ २९ ॥

जगत्कोशं चात्मयोनिं सनातनं जगत्पतिम् ।
सर्वपतिं हिरण्वर्णं त्वां नमामि परेश्वरम् ॥ ३० ॥
तपते शीतलायाऽपि प्रकाशाय च ते नमः ।
स्वराय सार्थतत्त्वाय गीतिरूपाय ते नमः ॥ ३१ ॥
त्वमोङ्कारोऽवतारस्त्वं व्यूहस्त्वं त्वं चतुर्भुजः ।
भूमा त्वं च महाविष्णुर्विराट् त्वं कमलाशयः ॥ ३२ ॥
त्वं क्रिया करणं कर्ता कर्म त्वं कारकस्तथा ।
दृष्टा साक्षी महाकालः कवलस्त्वं च ते नमः ॥ ३३ ॥
सर्वरूपाय शान्ताय काम्भरेयाय ते नमः ।
बालकृष्णाय कृष्णाय गोपालजाय ते नमः ॥ ३४ ॥
सर्वपापप्रशान्ताय सर्वदुःखहराय च ।
आत्मपाथेयरूपाय सर्वान्तर्यामिणे नमः ॥ ३५ ॥
गृहं मे पावनं कृष्णवल्लभस्वामिना कृतम् ।
निमग्नं च कुटुम्बं मे त्वयोद्धृतं प्रगृह्य माम् ॥ ३६ ॥
नमस्ते सर्वलोकेषु सर्वात्मसु च ते नमः ।
बालकृष्ण महाकृष्ण कृष्णेश्वर नमोऽस्तु ते ॥ ३७ ॥
इत्युक्त्वा राधिके राजा चेन्दुरायो नमोऽकरोत् ।
इति श्रीलक्ष्मीनारायणीयसंहिता । खण्ड २ । अध्याय १८९-अध्यायान्तर्गतं
इन्दुरायराज्ञा कृतं बालकृष्णस्तोत्रं सम्पूर्णम् ।
लक्ष्मीनारायणीयसंहिता । खण्ड २ । अध्याय १८९/१९-३७ ॥

lakShmInArAyaNIyasaMhitA . khaNDa 2. adhyAya 189/19-37..

Proofread by PSA Easwaran

Indurayarajna Kritam Balakrishna Stotram

pdf was typeset on February 28, 2026

——
Please send corrections to sanskrit@cheerful.com

